

# قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

حافظ معظم شاہ\*

غلام یوسف\*\*

## Abstract

The modern financial transactions and especially Islamic financial institutions face the problem of default of client in timely payment of debts or installments. Likewise, in supply contracts either supplier or purchaser faces the same problem. Such defaults in payment or failing to fulfill the obligations sometimes cause huge losses to the other party. To manage their credit risk, the agreements through which the Islamic financial institutions provide credit facility to the client include penalty clauses relating to delay in payment on the part of a solvent debtors or delay on the part of contractors in fulfilling their obligations. Default in payment on the part of a solvent debtor is unjust. However, if default in payment is justified by an established *shariah* reason, then *shariah* emphasizes to provide more time to the debtor by extending deadline of payment. It is also not permitted to claim compensation from such debtor even if he is a solvent defaulter as this compensation falls under the category of Riba (interest). So, there is need of shariah analysis of all these penalty clauses included in the agreements of the Islamic financial institutions for credit facility. This study aims to analyze the transactions of the Islamic financial institutions relating to delay on the part of debtors or contractors in fulfilling their obligations. This article proceeds from an introduction of the subject and instructions of shariah regarding solvent debtor. The next part discusses the shariah analysis of conditions generally imposed upon solvent debtor in modern financial transactions. These conditions include immediate payment of all the outstanding future installment, a unilateral promise to donate a specific amount in a charity fund, deduction of the amount owed to bank from the client's other account without his consent and repossession of the sold asset by the bank in case of deliberate delay in payment by the solvent debtor. The last part of this study consists of the conclusion and findings of this article.

## Keywords:

\* لیکچرار، شعبہ شریعہ، علامہ اقبال اوپن یونیورسٹی، اسلام آباد۔

\*\* چیئر مین، شعبہ شریعہ، علامہ اقبال اوپن یونیورسٹی، اسلام آباد۔

## مضمون کا تعارف:

اللہ رب العزت نے لوگوں کے مصالح اور دنیاوی مفادات کو اجتماعیت اور ایک دوسرے کے ساتھ جوڑا ہوا ہے۔ چنانچہ لوگ اپنی ضروریات کے سلسلے میں ایک دوسرے کے محتاج ہوتے ہیں اور کوئی بھی شخص دوسرے لوگوں سے مستغنی نہیں ہو سکتا۔ ان ضروریات میں سے ایک ضرورت قرض لینے کی ضرورت بھی ہے جس کی لوگوں کو اکثر و بیشتر ضرورت پیش آتی ہے۔

قرض کے لین دین کا عمل زمانہ قدیم سے چلا آرہا ہے کیونکہ لوگوں کو اپنی ضروریات پوری کرنے کیلئے اس کی ضرورت ہوتی تھی جبکہ آج کل کی جدید دنیا اور تیزی سے تغیر پذیر حالات میں قرض کی ضرورت صرف بنیادی ضروریات کیلئے نہیں ہوتی بلکہ کاروباری ضروریات اور اس کے مزید پھیلاؤ کیلئے بھی ہوتی ہے اور قرض کے یہ معاملات اشخاص، اداروں اور حکومتوں کے درمیان بھی ہوتے ہیں۔

تاہم اس سلسلے ایک مشکل یہ پیش آتی ہے کہ مقروض وقت پر قرض واپس نہیں کرتا اسی طرح جو شخص ادھار یا قسطوں پر چیز خریدتا ہے وہ وقت پر رقم کی ادائیگی نہیں کرتا۔ پھر کبھی تو یہ تاخیر کسی حقیقی مجبوری کی وجہ سے ہوتی ہے اگر کوئی حقیقی مجبوری ہو تو شریعت میں ایسی صورت میں مزید مہلت دینے کا حکم ہے اور کبھی ادائیگی میں تاخیری حربے استعمال کرنے کی وجہ سے ہوتی ہے جس سے قرض دینے والے کو یا ادھار اور قسطوں پر چیز فروخت کرنے والے کو مشکلات کا سامنا کرنا پڑتا ہے۔

ان مشکلات سے بچنے کیلئے اور تاخیری حربے استعمال کرنے والے مقروض کو وقت پر قرض واپس کرنے پر مجبور کرنے کیلئے مختلف طریقے اختیار کیے جاتے ہیں۔ جیسے کہ مالی جرمانہ کا نفاذ وغیرہ۔ درج ذیل سطور میں ان طریقوں کا شرعی جائزہ لیا جائے گا کہ ان میں سے کونسے طریقے شرعی نقطہ نظر سے درست اور کونسے غلط ہیں:

### قرض کی ادائیگی میں تاخیری حربے شریعت کی نظر میں:

جو مقروض قرض کی ادائیگی پر قادر ہو، اس کا قرض کی ادائیگی میں تاخیری حربے استعمال کرنا ظلم ہے

چنانچہ حدیث میں ہے:

قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

عَنْ أَبِي هُرَيْرَةَ رَضِيَ اللَّهُ عَنْهُ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: مَطْلُ الْعَبِيِّ ظُلْمٌ، فَإِذَا أَتَيْتُمْ أَحَدَكُمْ عَلَى مَلِيٍّ فَلْيُتْبِعْ<sup>1</sup>

حضرت ابو ہریرہؓ روایت کرتے ہیں کہ رسول اللہ ﷺ نے فرمایا: کہ صاحب استطاعت مالدار کا (قرض کی ادائیگی) میں تاخیری حربے استعمال کرنا ظلم ہے اور جب تم میں سے کسی کو صاحب استطاعت مالدار کی طرف پھیر دیا جائے تو اس حوالہ کو قبول کر لینا چاہئے۔

مطلب یہ ہے کہ کوئی شخص کوئی چیز خریدے یا کسی سے رقم قرض لے اور اس چیز کی قیمت یا رقم ادا کرنے کی استطاعت رکھنے کے باوجود قیمت یا قرض ادا نہ کرے اور قرض ادا کرنے میں تاخیری حربے استعمال کرے تو اس شخص کا اس طرح کرنا ظلم و زیادتی کے زمرے میں آئے گا اور حدیث شریف کے دوسرے جملے کا مطلب یہ ہے کہ اگر مقروض قرض ادا کرنے کی استطاعت نہ رکھنے کی وجہ سے کسی مالدار شخص سے یہ کہے کہ تم میرا قرض ادا کر دو، تو اس صورت میں قرض خواہ کو چاہیے کہ وہ قرضدار کی اس بات کو فوراً قبول کر لے تاکہ اس کا مال ضائع نہ ہو، اس کو اپنی رقم واپس مل جائے۔

امام مسلم نے صحیح مسلم میں یہی حدیث نقل کی ہے۔ امام نوویؒ اس حدیث کی تشریح کرتے ہوئے لکھتے ہیں:  
قوله صَلَّى اللَّهُ عَلَيْهِ وَسَلَّمَ 'مَطْلُ الْعَبِيِّ ظُلْمٌ، قَالَ الْقَاضِي وَغَيْرُهُ الْمَطْلُ مَنْعُ قَضَاءِ مَا اسْتَحَقَّ اِدَاؤُهُ فَمَطْلُ الْعَبِيِّ ظُلْمٌ وَحَرَامٌ'<sup>2</sup>

رسول اللہ ﷺ کے ارشاد، مَطْلُ الْعَبِيِّ ظُلْمٌ کے بارے میں قاضی عیاض وغیرہ کا کہنا ہے کہ ٹال مٹول کا مطلب ہے ایسا حق جو کسی کے ذمہ ادا کرنا ضروری ہو اس کی ادائیگی میں تاخیری حربے استعمال کرنا ظلم اور حرام ہے۔

<sup>1</sup> البخاري، أبو عبد الله، محمد بن إسماعيل بن إبراهيم (م: ٢٥٦هـ) الجامع المسند الصحيح المختصر من أمور رسول الله صلى الله عليه وسلم وسننه وأيامه، دار طوق النجاة، ١٤٢٢هـ، ٣: ٩٤، كتاب الحوالات، باب في الحوالة وهل يرجع في الحوالة، ٣: ٩٤

<sup>2</sup> النووي، محي الدين يحيى بن شرف، المنهاج شرح صحيح مسلم بن حجاج، (بيروت: دار احياء التراث العربي،

سنن ابن ماجہ میں ہے:

عَنْ عَمْرِو بْنِ الشَّرِيدِ، عَنْ أَبِيهِ، قَالَ: قَالَ رَسُولُ اللَّهِ ﷺ: أَيُّ الْوَاحِدِ يُحْلُ عِرْضَهُ وَعُقُوبَتَهُ»  
قَالَ عَلِيُّ الطَّنَافِيسِيُّ: يَعْنِي عِرْضَهُ شِكَايَتَهُ، وَعُقُوبَتَهُ سَجْنَهُ<sup>3</sup>

حضرت عمرو بن الشرید اپنے والد سے روایت کرتے ہیں کہ رسول اللہ ﷺ نے ارشاد فرمایا: جس شخص کے پاس قرض ادا کرنے کے لئے مال و دولت موجود ہو اس کا تاخیر کرنا اس پر تنقید اور سزا کو حلال کر دیتا ہے۔ علی طنافسی کا قول ہے عِرْضَهُ سے مراد اس کی شکایت کرنا ہے اور عُقُوبَتَهُ سے مراد قید کرنا ہے۔

### مالی جرمانہ کی شرط:

مقروض پر مالی جرمانہ (اضافی رقم) کی شرط لگانا جائز نہیں ہے۔ چاہے وہ عوض نقد کی صورت میں ہو یا کسی عین چیز کی صورت میں ہو کیونکہ یہ سود کے زمرے میں آجائے گا۔

مثلاً اگر کسی شخص کے ذمے رقم کی ادائیگی واجب ہو چاہے وہ قرض لینے کی وجہ سے لازم آئی ہو یا کسی چیز کی خرید و فروخت کے نتیجے میں اس پر لازم آئی ہو اور اس ادائیگی کا ایک وقت مقرر تھا۔ پھر اس نے مقررہ وقت میں رقم ادا نہیں کی اب تاخیر کی صورت میں اس مقروض پر کوئی اضافی چیز لازم نہیں کی جاسکتی۔ چاہے اس نے تاخیر جان بوجھ کر کی ہو یا یہ کہ مجبوری کی وجہ سے تاخیر کی ہو۔ اسی طرح چاہے ابتداء عقد میں یہ شرط رکھی جائے یا تاخیر ہونے کے بعد شرط لگائی جائے دونوں صورتوں میں یہ اضافی رقم ربا (سود) ہے، جو کہ حرام ہے۔ پھر چاہے قرض خواہ کو تاخیر سے ادا بیگی کی وجہ سے حقیقی نقصان ہو یا یہ کہ حقیقی نقصان تو نہ ہوا ہو لیکن فرصت ضائع Opportunity Cost کے مقابلے میں وصول کی جائے بہر صورت یہ ربا ہے۔

فرصت ضائع کا مطلب ہے کہ قرض خواہ اگر یہ رقم بروقت وصول کر لیتا تو وہ اس رقم سے سرمایہ کاری کرتا اور اس سے اس کو منافع حاصل ہوتا جبکہ مقروض کی تاخیر کی وجہ سے وہ اس نفع سے محروم ہو گیا ہے۔ بہر حال جو بھی صورت ہو مقروض پر اضافی رقم کی شرط لگانا جائز نہیں۔

<sup>3</sup> القزويني، ابن ماجة، أبو عبد الله محمد بن يزيد (م: ۲۷۳ھ)، سنن ابن ماجه، باب الحسب في الدين والملازمة،

دارالرسالة العالمية، ۲۰۰۹ء، ۳: ۳۹۷

قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

اگر شرط باقاعدہ نہ لگائی جائے بلکہ یہ معروف اور رائج ہو کہ ایسے معاملات میں اضافی رقم عموماً وصول کی جاتی ہو، تب بھی اضافی رقم لینا جائز نہیں ہے۔ کیونکہ فقہ اسلامی کا معروف قاعدہ ہے کہ جو چیز عرف و رواج میں رائج ہو وہ مشروط کے حکم میں ہوتی ہے۔

علامہ علی حیدر آفندی شرح مجلۃ الاحکام میں لکھتے ہیں:

المَعْرُوفُ عَرَفًا كَالْمَشْرُوطِ شَرْطًا وَفِي الْكُتُبِ الْفِقْهِيَّةِ عِبَارَاتٌ أُخْرَى بِهَذَا الْمَعْنَى "التَّابِتُ بِالْعُرْفِ كَالثَّابِتِ بِالدَّلِيلِ شَرْعِيٍّ" وَ"المَعْرُوفُ عَرَفًا كَالْمَشْرُوطِ شَرْعًا" وَ"التَّابِتُ بِالْعُرْفِ كَالثَّابِتِ بِالنَّصِّ".<sup>4</sup>

جو چیز عرف میں رائج ہو وہ مشروط کے حکم میں ہوتی ہے اور فقہی کتابوں میں اس قاعدہ سے ملتی جلتی اور قواعد بھی ہیں جو چیز عرف و رواج سے ثابت ہو اُس کا حکم ایسے ہی ہے جس طرح کوئی چیز دلیل شرعی سے ثابت ہو اور جو چیز عرف میں رائج ہو وہ شرعاً مشروط کے حکم میں ہوتی ہے اور عرف سے ثابت شدہ چیز کا حکم نص سے ثابت شدہ چیز کی طرح ہوتا ہے۔

اس اضافہ کے عدم جواز کی وجہ یہ ہے کہ یہ صریح ربا ہے اور ربا کی تعریف اس پر صادق آتی ہے۔

علامہ ابن القیم اُس کے بارے میں فرماتے ہیں:

فَأَمَّا الْجَلْبِيَّ فَرَبًا النَّسْبِيَّةَ، وَهُوَ الَّذِي كَانُوا يَتَعَلَّقُونَ فِي الْجَاهِلِيَّةِ، وَمِثْلُ أَنْ يُؤَخَّرَ ذَيْبُهُ وَيَزِيدَهُ فِي الْمَالِ، وَكُلَّمَا أَخَّرَهُ زَادَ فِي الْمَالِ.<sup>5</sup>

جہاں تک جلی (ربا) کا تعلق ہے، تو وہ ربا بالنسبۃ ہے اور دور جاہلیت میں ایسے ہی کیا کرتے تھے۔ مثال کے طور پر اگر قرضدار قرض مؤخر کر دے تو رقم میں اضافہ کرے گا اور مقروض جب کبھی قرض کی ادائیگی میں تاخیر کرتا تو (واجب الوصول) رقم میں اضافہ کر دیا جاتا تھا۔

نیز فقہائے کرام نے سود کی تعریف کرتے ہوئے وضاحت کی ہے کہ وَحُرْمَ كُلِّ قَرْضٍ حَرًّا نَفْعًا<sup>6</sup> یعنی ہر ایسا قرض حرام ہو گا جس میں منافع کا عنصر شامل ہو۔

<sup>4</sup> أفندي علي حيدر خواجه أمين، (م: ۱۳۵۳ھ)، درر الاحکام فی شرح مجلۃ الاحکام، (دار الجلیل، ۱۹۹۱ء)، ۱: ۵۱

<sup>5</sup> الجوزية، ابن قيم، شمس الدين محمد بن أبي بكر بن أيوب (م: ۷۵۱ھ)، إعلام الموقعين عن رب العالمين، (بيروت:

دارالكتب العلمية، ۱۹۹۱م)، ۲: ۱۰۳

<sup>6</sup> الطحاوي، أبو جعفر أحمد بن محمد بن محمد بن سلامة (م: ۳۲۱ھ)، شرح معاني الآثار، (بيروت: عالم الكتب، ۱۹۹۴م)،

اس کے علاوہ مجمع الفقہ الاسلامی<sup>7</sup> نے بھی اپنی قرارداد میں بھی یہی فیصلہ کیا ہے اس میں مذکور ہے:

إِذَا تَأَخَّرَ الْمُشْتَرِي الْمَدِينُ فِي دَفْعِ الْأَقْسَاطِ عَنِ الْمَوْعِدِ الْمُحَدَّدِ فَلَا يَجُوزُ  
الزَّامَهُ أَيْ زِيَادَةُ عَلَى الدَّيْنِ بِشَرَطِ سَابِقٍ أَوْ بَدُونِ شَرْطٍ، لِأَنَّ ذَٰلِكَ رِبًا مُحَرَّمٌ<sup>8</sup>

وہ خریدار جس کے ذمہ رقم ابھی باقی ہے اگر وقت مقررہ سے قسط کی ادائیگی میں تاخیر کر دے تو اس پر بقایا رقم (کے علاوہ) اضافی رقم لازم کرنا جائزہ نہیں چاہے اس (اضافہ) کی شرط پہلے سے لگائی گئی ہو یا نہ لگائی گئی ہو۔ مقروض سے بذریعہ عدالت اضافی رقم کا مطالبہ کرنا۔

قرض خواہ کے لئے مقروض سے تاخیر کی وجہ سے جس طرح خود اضافی رقم کا مطالبہ کرنا درست نہیں ہے اسی طرح بذریعہ عدالت اضافی رقم کا مطالبہ کرنا بھی درست نہیں ہے۔ کیونکہ عدالت سے رجوع کرنے میں بھی قرض خواہ کا مقصد مقروض پر اضافہ کو لازم کرنا ہے۔ اور ایسا اضافہ سود ہے چاہے قرض خواہ خود اس کا مطالبہ کرے یا عدالت کے ذریعے حاصل کرنے کی کوشش کرے، وہ صریحاً ربا ہی ہو گا اس لئے عدالت کے ذریعے بھی مطالبہ درست نہیں ہے۔

<sup>7</sup> مجمع الفقہ الاسلامی کا بنیادی تصور دراصل سعودی عرب کے سابق فرمانروا ملک خالد بن عبدالعزیز نے پیش کیا تھا ۱۹۸۱ء میں جو اسلامی سربراہ کا نفرنس منعقد ہوئی تھی اس میں شاہ خالد نے یہ رائے پیش کی کہ عالم اسلام کے علمائے کرام اور فقہائے عظام کا ایک ایسا ادارہ قائم ہونا چاہئے جس میں نوبہ نو آنے والے مسائل پر فقہی نقطہ نظر سے غور کیا جائے اور اس کا حل تلاش کیا جائے یہ قرارداد شاہ خالد کی تحریک پر ۱۹۸۱ء کی اسلامی سربراہی کا نفرنس نے منظور کی اور یہ ادارہ تمام اسلامی ممالک کی متحدہ تنظیم آرگنائزیشن آف اسلامک کانفرنس جس کو عربی میں منتظرۃ المؤتمر الاسلامی کہتے ہیں اس تنظیم کے ماتحت یہ ادارہ قائم کرنے کا معاملہ طے ہوا اور اس غرض کے لئے ایک مجلس تاسیسی قائم کی گئی تمام ملکوں سے مختلف علماء اور فقہاء اور اہل فکر کو جمع کر کے اس کا ابتدائی ڈھانچہ اور دستور تیار کرنے کے لئے کہا گیا اس مجلس تاسیسی نے ابتدائی ڈھانچہ اور دستور تیار کیا اس دستور اور ڈھانچہ کو تمام اسلامی ممالک کے وزرائے خارجہ کی

ایک کانفرنس میں منظور کیا گیا۔ مزید تفصیل کے لیے ملاحظہ ہو <http://www.iifa-aifi.org/iifa>

<sup>8</sup> مجمع الفقہ الاسلامی، مجلۃ مجمع الفقہ الاسلامی، الدورۃ السادسة، العدد ۶، ۱۲ : ۵۰۹

قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

## معاصر علماء کی آراء:

معاصر علماء میں سے شیخ مصطفی الزرقاء کی رائے میں اگر ایسا مقروض جو کہ قرض کی ادائیگی پر قادر تھا اور پھر بھی اس نے قرض کی بروقت ادائیگی نہ کی جس کے نتیجے میں قرض خواہ کو کوئی نقصان ہو گیا تو ان کی رائے میں ایسے مقروض پر مالی معاوضہ لازم کرنا جائز ہے۔

چنانچہ شیخ مصطفی الزرقاء لکھتے ہیں:

مَبْدَأُ تَعْوِيضِ الدَّائِنِ عَنِ ضَرَرِهِ نَتِيجَةُ لِتَأْخِيرِ الْمَدِينِ فِي مَوْعِدِهِ مَبْدَأُ مَعْقُولٌ، وَلَا يُوجَدُ فِي نُصُوصِ الشَّرِيعَةِ وَ أُضُولِهَا وَمَقَاصِدِهَا الْعَائَةِ مَا يُنَا فِي مَعَهُ<sup>9</sup>

قرض خواہ کو اس خسارے کا عوض دینا جو کہ مقروض کے قرض کی ادائیگی میں تاخیر کے نتیجے میں وجود میں آیا۔ اس کی بنیاد معقول ہے اور شرعی نصوص، شرعی اصول اور مقاصد شرعیہ میں ایسی کوئی دلیل موجود نہیں جو اس کے برخلاف ہو۔

تاہم ان کے ہاں اس کی یہ شرط ہے کہ اس پر پہلے سے اتفاق ہو چکا ہو۔ ان کے دلائل درج ذیل ہیں:

عَنْ أَبِي هُرَيْرَةَ: أَنَّ رَسُولَ اللَّهِ عَلَيْهِ وَسَلَّمَ قَالَ: مَطْلُ الْعَجِيِّ ظُلْمٌ<sup>10</sup>

حضرت ابو ہریرہؓ روایت کرتے ہیں کہ رسول اللہ ﷺ نے فرمایا: کہ صاحب استطاعت مالدار کا (قرض کی ادائیگی) میں تاخیر کرنا ظلم ہے۔

عَنْ عَمْرِو بْنِ يَحْيَى الْمَازِنِيِّ، عَنْ أَبِيهِ؛ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَا ضَرَرَ وَلَا ضِرَارَ<sup>11</sup>

حضرت عمرو بن یحییٰ مازنی اپنے والد سے روایت کرتے ہیں کہ آپ ﷺ نے فرمایا: نہ کسی کو نقصان پہنچاؤ اور نہ کسی سے نقصان اٹھاؤ۔

<sup>9</sup> الزرقاء، مصطفیٰ أحمد، مجلة ابحاث الاقتصاد الاسلامي، العدد، الثاني، ١٩٨٥، (سعودی عرب: جامعة الملك

عبدالعزیز)، ٨٩

<sup>10</sup> البخاري، أبو عبد الله، محمد بن إسماعيل بن إبراهيم (م: ٢٥٦هـ)، الجامع المسند الصحيح المختصر من أمور رسول الله

صلى الله عليه وسلم وسننه وأيامه، كتاب الحوالات، باب في الحوالة وهل يرجع في الحوالة، ٣: ٩٤

<sup>11</sup> الأصبحي، مالك بن أنس بن مالك (م: ١٧٩هـ)، الموطأ، مؤسسة زايد بن سلطان آل نهيان للأعمال الخيرية والإنسانية،

أبو ظبي، الإمارات، ٢٠٠٤م، كتاب الأفضية، القضاة في المرفق، ٤: ١٠٧٨

عَنْ عَمْرِو بْنِ الشَّرِيدِ عَنْ أَبِيهِ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: لَيْتَ الْوَاجِدَ يُجِلُّ عِرْضَهُ  
وَعُقُوبَتَهُ. قَالَ ابْنُ الْمُبَارَكِ يُجِلُّ عِرْضَهُ يُعَلِّطُ لَهُ وَعُقُوبَتَهُ يُحْبَسُ لَهُ<sup>12</sup>

حضرت عمرو بن الشرید اپنے والد سے روایت کرتے ہیں کہ رسول اللہ ﷺ نے ارشاد فرمایا: جس شخص کے پاس قرض ادا کرنے کے لئے مال و دولت موجود ہو اس کا تاخیر کرنا اس پر حق تنقید اور سزا کو حلال کر دیتا ہے۔ حضرت عبد اللہ بن مبارک کا قول ہے عِرْضَهُ سے مراد ہے اُس پر سختی کی جائے گی (یعنی اس کو سزا دی جائے گی) اور عُقُوبَتَهُ سے مراد قید کرنا ہے۔

### دلائل کا تجزیہ:

جو لوگ حقیقی نقصان کی صورت میں مالی عوض کے لزوم کے قائل ہیں وہ اوپر مذکورہ احادیث اور اس کے ہم معنی دیگر احادیث سے استدلال کرتے ہیں۔

ان حضرات کا موقف کوئی زیادہ قوی معلوم نہیں ہوتا کیونکہ ان احادیث کی تشریح میں آج تک کسی نے بھی مالی عوض کو لازم قرار نہیں دیا بلکہ اس سے مراد یہ ہے کہ اس قسم کے ظالم کو مجبور کیا جائے اور اس کو دیگر طریقوں مجبور کیا جائے کہ وہ دین کی ادائیگی کر دے چنانچہ علامہ نووی ” لَيْتَ الْوَاجِدِ يُجِلُّ عِرْضَهُ وَعُقُوبَتَهُ “ کے حدیث کے تحت فرماتے ہیں: قَالَ الْعُلَمَاءُ يُجِلُّ عِرْضَهُ بِأَنْ يَقُولَ ظَلَمَنِي وَمَطَّلَنِي وَعُقُوبَتَهُ الْحَبْسُ وَالتَّعْزِيرُ<sup>13</sup>۔ علماء فرماتے ہیں (ٹال مٹول کرنا) اس پر تنقید کو حلال کر دیتا ہے مطلب یہ ہے کہ وہ یوں کہے کہ اس نے مجھ پر ظلم کیا ہے اور اس نے میری قرض کی ادائیگی میں تاخیر کر کے استعمال کیے ہیں اور اس کی سزا کو (بھی) حلال کر دیتا ہے یعنی اس کو قید کرنا یا کوئی اور سزا تعزیر کے طور پر دینا بھی جائز ہو جاتا ہے۔

اس مسئلہ کے بارے میں علامہ ابن تیمیہ (رَبِّي الْوَاجِدِ يُجِلُّ عِرْضَهُ وَعُقُوبَتَهُ) کے تحت لکھتے ہیں:

وَاللَّيُّ " هُوَ الْمَطْلُ: وَالظَّلَامُ يَسْتَحِقُّ الْعُقُوبَةَ وَالتَّعْزِيرَ. وَهَذَا أَصْلٌ مُتَّفَقٌ عَلَيْهِ: أَنَّ كُلَّ مَنْ فَعَلَ مُحَرَّمًا أَوْ تَرَكَ وَاجِبًا اسْتَحَقَّ الْعُقُوبَةَ؛ فَإِنْ لَمْ تَكُنْ مُفَدَّرَةً بِالشَّرْعِ كَانَ تَعْزِيرًا يَجْتَهَدُ فِيهِ وَلِي الْأَمْرِ

<sup>12</sup> السَّجِسْتَانِي، أَبُو دَاوُدَ سَلِيمَانَ بْنِ الْأَشْعَثِ بْنِ إِسْحَاقَ (م: ۲۷۵هـ)، سَنَنِ أَبِي دَاوُدَ، (بِيْرُوت: دَارُ الرِّسَالَةِ

العالمية، ۲۰۰۹)، كِتَابُ الْأَقْضِيَةِ، بَابُ فِي الْحَبْسِ فِي الدَّيْنِ وَعَزِيرِهِ، ۵: ۷۴۳

<sup>13</sup> النَوَوِي، أَبُو زَكَرِيَا، حَمِي الدِّينِ يَحْيَى بْنُ شَرَفٍ (م: ۶۷۶هـ)، الْمَنْهَاجُ شَرْحُ صَحِيحِ مُسْلِمَ بْنِ حُجَّاجٍ، (بِيْرُوت:

دَارُ الْحَيَاءِ التَّرَاثِ الْعَرَبِي، ۱۳۹۲هـ)، ۱۰: ۲۲۷



قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

فِي عَاقِبَتِ الْعَيْتِ الْمُمَاطِلِ بِالْحُبْسِ فَإِنْ أَصَرَ عُوقِبَ بِالضَّرْبِ حَتَّى يُؤَدِّيَ الْوَاجِبَ وَقَدْ نَصَّ عَلَى ذَلِكَ  
الْفُقَهَاءُ: مِنْ أَصْحَابِ مَالِكٍ وَالشَّافِعِيِّ وَأَحْمَدَ وَغَيْرِهِمْ رَضِيَ اللَّهُ عَنْهُمْ وَلَا أَعْلَمُ فِيهِ جِلَافًا<sup>14</sup>

اور لفظ "لی" کا مطلب ٹال مٹول کرنا ہے اور ظالم سزا اور تعزیر کا مستحق ہے اور یہ ایک ایسا اصول ہے جس پر اتفاق ہے کہ جس کسی نے حرام یا ترک واجب کا ارتکاب کیا وہ سزا کا مستحق ہے اور اگر وہ (سزا) شریعت کی جانب سے مقرر نہیں ہے تو وہ تعزیر کہلائیگی جس (کی تعیین) میں ولی امر اجتہاد کرے گا پس ٹال مٹول کرنے والے امیر شخص کو قید کی سزا دے گا اور اگر وہ (عدم ادائیگی پر) اصرار کرے تو اس کو مارا جائیگا یہاں تک وہ اپنی ذمہ داری پوری کر لے۔ فقہ مالکیہ، شوافع، احمد اور دیگر حضرات نے اس کی تصریح فرمائی ہے اور مجھے اس میں (کسی کا) اختلاف معلوم نہیں۔

علامہ ابو محمد موفق الدین عبد اللہ بن احمد "المغنی لابن قدامة" میں لکھتے ہیں:

وَالرَّيْبَا عَلَى ضَرْبَيْنِ: رَيْبَا الْفَضْلِ، وَرَيْبَا النَّسَبِ. وَأَجْمَعَ أَهْلُ الْعِلْمِ عَلَى تَحْرِيمِهِمَا<sup>15</sup> رِبَاكِي دُو قَسْمِيں  
ہیں: رَيْبَا الْفَضْلِ اور رَيْبَا النَّسَبِ، اور رِبَاكِي ان دونوں قسموں کی حرمت کے بارے میں علماء کا اجماع منعقد ہو چکا ہے۔  
لہذا مالی جرمانہ عائد کرنا جائز نہیں۔

### عدالتی کارروائی کی صورت میں عدالتی اخراجات کی ذمہ داری:

اگر مقروض کے رویے اور تاخیری حربوں کی وجہ سے قرض خواہ کو اپنا حق ثابت کرنے کیلئے عدالتی کارروائی کی ضرورت پڑی تو مقدمہ دائر کرنے اور دعویٰ کو ثابت کرنے پر جو اخراجات آئیں گے وہ مقروض کو برداشت کرنے ہونگے۔ اس کی وجہ یہ ہے کہ مقروض کی ٹال مٹول کی وجہ سے قرض خواہ کو یہ اضافی اخراجات برداشت کرنے پڑتے ہیں لہذا اس وجہ سے یہ اخراجات مقروض کو برداشت کرنے پڑیں گے۔

<sup>14</sup> ابن تیمیہ، تقی الدین أبو العباس، احمد بن عبد الحلیم، (م: ۷۲۸ھ)، مجموع الفتاوی، مجمع الملك فهد لطباعة

المصحف الشريف، (المملكة العربية السعودية: المدينة النبوية، ۱۴۱۶ھ)، ۲۸: ۲۷۹

<sup>15</sup> ابن قدامة، أبو محمد موفق الدین عبد اللہ بن أحمد بن محمد، (م: ۶۲۰ھ)، المغنی لابن قدامة، (مصر: مكتبة القاهرة،

۱۹۶۸ء)، ۳: ۴

علامہ مرداوی اپنی کتاب الانصاف میں لکھتے ہیں:

لَوْ مَطَّلَ غَرِيْبُهُ حَتَّىٰ أَحْوَجَهُ إِلَى الشُّكَايَةِ، فَمَا غَرَمَهُ بِسَبَبِ ذَلِكَ يَلْزَمُ الْمَطَّالَ<sup>16</sup>

اگر اس کے مقروض نے ٹال مٹول سے کام لیا یہاں تک کہ اس کو (عدالت سے) شکایت پر مجبور کر دیا تو اس (شکایت) کی وجہ سے جو (اخراجات) لازم ہونگے وہ مماطل (تاخیری حربے استعمال کرنے والا) مقروض کے ذمے واجب الاداء ہوں گے۔

اور اسی مسئلہ پر گفتگو کرتے ہوئے شیخ عبداللہ المنیع لکھتے ہیں:

كَأَقَالُوا بِضَمَانِ مَا غَرَمَهُ مُجَوِّبٌ يُطَالِبُ بِحَقِّهِ الثَّابِتِ مِمَّنْ كَانَ مِنْ الْمَطَّالَةِ فِي أَذَانِهِ حَتَّىٰ أَحْوَجَهُ إِلَى الشُّكَايَةِ وَالتَّقَاضِي<sup>17</sup>

جیسا کہ انہوں (فقہائے کرام) نے ادائیگی میں تاخیری حربے استعمال کرنے والے کو ان اخراجات کا ضامن ٹھہرایا ہے جو صاحب حق کو اپنے ثابت شدہ حق کے مطالبہ میں اٹھانے پڑتے ہیں کیونکہ اس کی تاخیر کی وجہ سے وہ شکایت اور مطالبہ پر مجبور ہوا۔

**رہن (سیکیورٹی) کا حکم:**

اور اگر مقروض وقت مقررہ پر قرض کی ادائیگی نہ کرے تو قرض خواہ کو یہ اختیار ہوگا کہ وہ سیکیورٹی کے طور پر رکھی گئی مرہونہ چیز کو بیچنے کا مطالبہ کرے تاکہ اپنا حق وصول کر سکے اور اس کو اس بات کی بھی اجازت ہے کہ وہ معاملہ کے شروع میں یہ شرط عائد کر دے کہ مقروض اگر قرض ادا نہیں کرے گا تو قرض خواہ کو مرہونہ چیز بیچ کر اپنا دین وصول کرنے کا حق ہوگا۔ اس صورت میں عدالت سے رجوع کئے بغیر قرض خواہ کو یہ حق ہوگا کہ وہ مرہونہ چیز کو بیچ کر اپنا حق وصول کر لے۔

چنانچہ علامہ بہوتی الروض المربع میں لکھتے ہیں:

(و) إِنْ (امْتَنَعَ مِنْ وَقَائِهِ فَإِنْ كَانَ الرَّاهِنُ أَذِنَ لِلْمُرْتَبِنِ أَوْ الْعَدْلِ) الَّذِي تَحْتَ يَدِهِ الرَّهْنُ (فِي بَيْعِهِ بَاعَهُ) لِأَنَّهُ مَأْدُونٌ لَهُ فِيهِ، فَلَا يُحْتَاجُ لِتَجْدِيدِ إِذْنِهِ مِنَ الرَّاهِنِ<sup>18</sup>

<sup>16</sup> المرادوى، علاء الدين أبو الحسن علي بن سليمان بن أحمد (م: ٨٨٥ هـ)، الانصاف في معرفة الراجح من الخلاف،

هجر للطباعة والنشر والتوزيع والإعلان، (مصر، القاهرة: جمهورية العربية، ١٩٩٥ء)، ١٣: ٢٣٥

<sup>17</sup> عبداللہ، المنیع، مؤقف الشريعة الإسلامية من ربط الحقوق و الالتزامات الموجبة بمستوى الاسعار، مجلة مجمع الفقه

الإسلامي التابع لمنظمة المؤتمر الإسلامي بجدة، العدد الخا مس، ٥: ١٤١٨

قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

اگر مقرض قرض کی ادائیگی نہ کرے، پس پھر اگر راہن نے مرہن یا عدل، جس کے ہاتھ میں مرہونہ چیز پڑی ہوئی ہے، کو فروخت کی اجازت دی ہے تو اس کو فروخت کرے گا اور دوبارہ راہن سے اجازت لینے کی ضرورت نہ ہوگی۔

### مرہن کا مرہونہ چیز کا مالک بننا:

یہاں پر یہ سوال پیدا ہوتا ہے کہ کیا مرہن کے لئے یہ شرط لگانے کی اجازت ہے کہ اگر راہن نے بروقت ادائیگی نہ کی تو مرہن اس مرہونہ چیز کا مالک ہو جائے گا؟

فقہائے کرام کے اقوال کی روشنی میں اس طرح کی شرط لگانا جائز نہیں کیونکہ اس صورت میں بیع کا مالک مرہن بنے گا اور ابتدائے عقد میں اس کے مالک بننے کا اور نہ بننے کا یقین نہیں لہذا بیع غیر یقینی صورت حال کے ساتھ معلق ہو جائیگی کہ اگر قرض ادا کر دیا تو ٹھیک ہے، راہن کا مالک راہن مقرض ہی رہے گا لیکن اگر قرض ادا نہ کیا تو مرہن مالک ہو جائے گا۔ لہذا غرر (یعنی غیر یقینی صورت حال) پائے جانے کی وجہ سے یہ شرط لگانا جائز نہیں۔ ڈاکٹر وہبہ الزحیلی اس بارے میں لکھتے ہیں:

"کیونکہ مرہونہ چیز راہن کی ملکیت ہوتی ہے اور حضور ﷺ کا قول کہ مرہونہ چیز کا مالک مرہن نہیں بنتا، اس کا فائدہ بھی اس کو ہے اور اس کے اخراجات بھی اسی نے اٹھانے ہیں۔ مذکورہ حدیث میں ذکر کیا گیا کہ مرہونہ چیز کا مالک راہن ہو گا مرہن نہیں ہو سکتا۔ البتہ وہ اس مرہونہ چیز کو فروخت کرنے کا مطالبہ کر سکتا ہے۔ کیونکہ ابتدائی معاہدہ کی رو سے اس کو ایسا مطالبہ کرنے کا حق ہے۔ لہذا یہ شرط جائز نہیں۔<sup>19</sup>

### قسطوں کی ادائیگی میں تاخیر کی وجہ سے مؤجل قرض کا فوری واجب الادا بن جانے کی شرط لگانا:

بعض اوقات مالی معاملات میں بیع مؤجل کی صورت میں بائع (مثلاً بینک) یہ شرط لگاتا ہے کہ اگر مشتری / مقرض بروقت قسطوں کی ادائیگی نہیں کرے گا تو اس کی تمام قسطیں فوری واجب الادا ہو جائیں گی۔ اب یہ شرط لگانا جائز ہے یا نہیں۔

<sup>18</sup> البھوتی، منصور بن یونس، (م: ۱۰۵۱ھ)، الروض المربع شرح زاد المستتفع، (بیروت: دار المؤید، مؤسسة

الرسالة)، ۱: ۳۶۸

<sup>19</sup> الرُّحَيْلِيُّ، وَهْبَةُ بْنُ مِصْطَفَى، المعاملات المالية المعاصرة، (دمشق: دارالفکر، ۲۰۰۲ء)، ۸۷

احناف کی کتابوں میں یہ مسئلہ صراحت کے ساتھ مذکور ہے کہ ایسی شرط لگانا مطلقاً جائز ہے۔ چنانچہ علاؤالدین ابوبکر بن مسعود، کاسانی نے بدائع الصنائع<sup>20</sup> اور علامہ ابن عابدین نے ردالمحتار علی الدر المختار<sup>21</sup> میں اس کی تصریح کی ہے کہ اس طرح شرط لگانا جائز ہے اور دیگر ائمہ میں سے علامہ ابن القیم اس بارے میں اعلام الموقعین میں فرماتے ہیں:

فَإِنْ خَافَ صَاحِبُ الْحَقِّ أَنْ لَا يَفِيَّ لَهُ مَنْ عَلَيْهِ بِأَدَائِهِ عِنْدَ كُلِّ نَجْمٍ كَمَا أَجَلَّهُ فَالْحِيلَةُ أَنْ يَشْتَرِطَ عَلَيْهِ أَنَّهُ إِنْ حَلَّ نَجْمٌ، وَلَمْ يُؤَدِّهِ قِسْطَهُ فَجَمِيعُ الْمَالِ عَلَيْهِ حَالٌ<sup>22</sup>

اگر صاحب حق کو خوف ہو کہ جس کے اوپر حق ہے وہ ہر چاند (کی تاریخ) پر ادائیگی کا وعدہ پورا نہیں کریگا پس اس کا حیلہ یہ ہے کہ وہ اس پر یہ شرط لگا دے کہ اگر وقت آنے پر اس نے قسط کی ادائیگی نہیں کی تو کل رقم فوری واجب الادا ہوگی۔

مجمع الفقہ الاسلامی جدہ نے بھی اسی طرح کا فتویٰ دیا ہے۔ اس فتویٰ کا ترجمہ درج ذیل ہے:

"شرعیہ جائز ہے کہ بائع مؤجل بیع کی صورت میں شرط عائد کر دے، کہ اگر مقروض بعض اقساط کی ادائیگی میں تاخیر کر دے تو تمام اقساط کی ادائیگی فوری طور پر واجب الادا ہو جائے گی۔ بشرطیکہ مقروض عقد کرتے وقت اس شرط پر راضی ہو۔"

لہذا ایسی شرط لگانا جائز ہے۔ تاہم مذکورہ مسئلے میں یہ ضروری ہے کہ اس شرط کی تطبیق سے پہلے مقروض کو مناسب مہلت اور فرصت دی جائے تاکہ قرض میں وارد تنگدست (قرض دار) کو مہلت دینے کا شرعی حکم پورا ہو جائے اور اس کو نقصان سے بچایا جاسکے۔

ارشاد باری تعالیٰ ہے: وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ<sup>23</sup>

<sup>20</sup> الكاسانی، علاؤالدین ابوبکر بن مسعود الحنفی (متوفی-۵۸۷ھ)، بدائع الصنائع، (دارالکتب العلمیة، ۱۴۰۶ھ۔  
الطبعة الثانية، ۶: ۴۵، ۱۹۹۲

<sup>21</sup> ابن عابدین، محمد امین بن عمر، (م: ۱۲۵۲ھ)، رد المحتار علی الدر المختار، (بیروت: دارالفکر، ۱۴۱۲ھ)، ۴: ۲۴

<sup>22</sup> ابن قیم، محمد بن أبی بکر (م: ۷۵۱ھ)، إعلام الموقعین عن رب العالمین، (بیروت: دار الکتب العلمیة،  
۱۴۱۱ھ)، ۴: ۳۱

<sup>23</sup> البقرة: ۲۸۰

(ب) اور اگر کوئی تنگدست (قرض دار) ہو تو اس کا ہاتھ کھلنے تک مہلت دینی ہے، اور صدقہ ہی کر دو تو یہ تمہارے حق میں کہیں زیادہ بہتر ہے، بشرطیکہ تم کو سمجھ ہو۔

تاہم اس پر ایک سوال یہ ہو سکتا ہے کہ بیع مؤجل میں جب قیمت کا تعین کیا گیا تھا اس وقت تا جیل یعنی مدت کی وجہ سے قیمت میں اضافہ کیا گیا تھا اب اگر فوری ادائیگی واجب ہوگئی تو پھر اضافی رقم لینا اکل المال بالباطل (کسی کا مال باطل طریقے سے کھانے) کے ضمن میں آئے گا۔ کہ قیمت تو مؤجل ادائیگی کی وجہ سے اضافی لے لی اور ثمن کی ادائیگی فوری قرار دی گئی۔

اسی وجہ سے بعض معاصر علماء<sup>24</sup> (ص) نے یہ شرط لگائی ہے کہ اگر تمام اقساط کی فوری ادائیگی کی شرط لگائی جائے تو پھر مراحہ کی صورت میں بہتر یہ ہے کہ مراحہ میں ربح اور فائدہ اتنا ہی لے کہ جتنے ایام گزر چکے ہیں اور جتنے ایام کی ادائیگی میں تاخیر ہوئی ہے۔

لیکن مذکورہ صورت میں فوری ادائیگی واجب ہونے کی صورت میں اگر مذکورہ معاصر علماء کی آراء پر عمل کیا جائے تو اس سے بنک کو نقصان ہو گا۔ کیونکہ بنک (قرض خواہ) اس تمام منافع کو سامنے رکھ کر معاملہ طے کرتا ہے اور اسی بنیاد پر آگے مزید معاملات طے ہوتے ہیں۔ لہذا اس رائے پر عمل کرنے سے بنک کو مراحہ کے عقد میں بھی مشکل کا سامنا ہو سکتا ہے اور وقت کے ساتھ کمی اور زیادتی ہوگی جس سے معاملہ سودی شکل اختیار کر لے گا۔

اس وجہ سے مجمع الفقہ الاسلامی کے فتویٰ کی روشنی میں ایسا اضافہ درست اور مناسب معلوم ہوتا ہے۔ کیونکہ دفع حرج اور ضرورت کے اصول کو سامنے رکھتے ہوئے اس پر عمل کرنا زیادہ آسان ہے۔ کیونکہ بینکوں میں عموماً اس بنیاد پر معاملات طے ہوتے ہیں اور بینک اسی بنیاد پر آگے ذمہ داریاں اٹھاتا ہے۔

دوسری بات یہ ہے کہ (اجل) تاخیر کی وجہ سے قیمت میں اگرچہ زیادتی ہوتی ہے لیکن (اجل) تاخیر کے مقابلے میں قیمت نہیں ہے (یعنی اضافی رقم نہیں) کیونکہ تاخیر کے مقابلے میں اگر اضافی رقم کی شرط ہوگی تو پھر یہ عین ربا ہو گا۔ لہذا جب ثمن تاخیر کے مقابلے میں نہیں ہے تو تاخیر کے ساقط ہونے سے قیمت ساقط نہیں ہوگی اور اگر قیمت میں سے بھی رقم ساقط کرے گا تو اس سے یہ شبہ مزید قوی ہو جائے گا کہ تاخیر کے مقابلے میں اضافی رقم کو رکھا جا رہا ہے۔ (واللہ اعلم)

<sup>24</sup> رفیق المصری، بیع التفسیط، مجلة مجمع الفقہ الاسلامی، ۶۳۹، محمد تقی عثمانی، احکام بیع التفسیط، مجلة

مجمع الفقہ الاسلامی جلد۱، العدد ۲۷، ۶۲۲

جو حضرات اقساط کی فوری ادائیگی کی شرط لگاتے ہیں ان کے دلائل درج ذیل ہیں:

۱۔ وہ عمومی دلائل جو عام طور پر معاملات کے شرط پر جواز کی دلیل ہیں جیسے رسول اللہ ﷺ سے روایت ہے:   
 أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «الصُّلْحُ جَائِزٌ بَيْنَ الْمُسْلِمِينَ، إِلَّا صُلْحًا حَرَّمَ حَلَالًا، أَوْ أَحَلَّ حَرَامًا، وَالْمُسْلِمُونَ عَلَى شُرُوطِهِمْ، إِلَّا شَرْطًا حَرَّمَ حَلَالًا، أَوْ أَحَلَّ حَرَامًا»<sup>25</sup>

رسول اللہ ﷺ نے فرمایا: مسلمانوں کے درمیان صلح کرانا جائز ہے البتہ وہ صلح جس میں حرام کو حلال یا حلال کو حرام کر دیا گیا ہو جائز نہیں۔ مسلمانوں کو اپنی شرط پوری کرنی چاہیے مگر کوئی ایسی شرط ہو جو حلال کو حرام اور حرام کو حلال کر دے (یہ جائز نہیں)۔

۲۔ دوسری بات یہ ہے کہ اس قسم کے شرط کی ضرورت بھی ہے کیونکہ آج کل کے زمانے میں مقروض کا تاخیری حربے استعمال کرنا ایک معمول بن گیا ہے، اگر صریح نص نہ ہونے کے باوجود اس شرط کو بھی ناجائز قرار دیا جائے تو معاملات کرنے میں بہت مشکل پیش آئے گی۔

۳۔ حضور ﷺ کی حدیث ہے: لَيْ أَلِ الْوَالِدِ يُجْلُ عِرْضَهُ وَعُقُوبَتُهُ<sup>26</sup> جس شخص کے پاس قرض ادا کرنے کے لئے مال و دولت موجود ہو وہ ادائیگی میں ٹال مٹول کی وجہ سے عزت کا مستحق نہیں رہتا اور وہ سزا کا مستحق ٹھہرتا ہے۔

اب اس میں عقوبت یعنی سزا کا ذکر عام ہے لہذا اس میں فوری ادائیگی کی سزا بھی شامل ہوگی۔

اس مسئلہ کے بارے میں دیگر نظائر اور مثالیں بھی موجود ہیں، جن کی وضاحت فقہائے کرام نے کی ہے۔

۱۔ جمہور فقہائے کرام کے نزدیک مقروض کے موت کی وجہ سے مؤجل ادائیگی فوری لازم ہو جاتی ہے۔<sup>27</sup>  
 ۲۔ اسی طرح فقہائے مالکیہ کے نزدیک مقروض کی غربت و افلاس کی وجہ سے مؤجل ادائیگی فوری لازم ہو جاتی ہے۔<sup>28</sup>

<sup>25</sup> الترمذی، أبو عیسیٰ، محمد بن عیسیٰ بن سؤرة (م: ۲۷۹ھ) سنن الترمذی، (مصر: شركة مكتبة ومطبعة مصطفى البابي

الخلي، ۱۳۹۵ھ)، ابواب الاحكام، تاب ما ذكر عن رسول الله ﷺ في الصلح بين الناس، ۳: ۶۲۶

<sup>26</sup> السجستاني، أبو داود سليمان بن الأشعث بن إسحاق (م: ۲۷۵ھ)، سنن أبي داود، كتاب الأفضية، باب في الحبس في

الدَّيْنِ وَعَيْرِهِ، ۵: ۷۴۳

<sup>27</sup> ابن عابدین، محمد امین بن عمر، (م: ۱۲۵۲ھ)، ردالمحتار علی الدرالمختار، ۵: ۳۱۹

<sup>28</sup> الدسوقي، محمد بن احمد، (۱۲۳۰ھ)، حاشية الدسوقي على الشرح الكبير، (بيروت: دارالفكر)، ۳: ۲۶۶

قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

ان دونوں مسئلوں پر قیاس کرتے ہوئے یہ کہا جاسکتا ہے کہ مؤجل دین (قرض) کی فوری ادائیگی کی صورتیں موجود ہیں۔ لہذا ضرورت کے پیش نظر یہاں بھی مؤجل دین کی فوری ادائیگی کو لازم اور جائز قرار دیا جاسکتا ہے۔

**مراجہ مؤجلہ میں اگر مشتری تاخیری حربے استعمال کرے تو بائع کا اصل مبیع (اگر اپنی حالت میں موجود ہو) واپس لینے کا حکم:**

احناف کے ہاں اس صورت میں بھی بائع دیگر قرض خواہوں کی طرح صرف اپنا حصہ قرض وصول کرے گا جتنا اس میں سے اس کا بنتا ہے۔ اور عین مبیع صرف بائع نہیں لے گا بلکہ دیگر قرض خواہ کا بھی اس میں حق ہو گا۔<sup>29</sup> جبکہ جمہور فقہاء کے ہاں اگر مبیع اپنی حالت میں موجود ہو تو وہ بائع کو مبیع لینے کا حق ہو گا۔ اس سلسلے میں جمہور فقہاء بخاری شریف کی روایت سے استدلال کرتے ہیں، رسول اللہ ﷺ کا ارشاد ہے:

مَنْ أَدْرَكَ مَالَهُ بِعَيْنِهِ عِنْدَ رَجُلٍ - أَوْ إِنْسَانٍ - قَدْ أَفْلَسَ فَهُوَ أَحَقُّ بِهِ مِنْ غَيْرِهِ<sup>30</sup>

**اقساط میں تاخیر کی صورت میں مقروض کا التزام بالتبرع (مقروض کے لئے جبراً صدقہ و تبرع کی شرط لگانا):**

جب صارف بنک سے مراجہ مؤجلہ کے تحت کوئی چیز خریدتا ہے تو بنک کو یہ خوف ہوتا ہے کہ صارف اقساط کی بروقت ادائیگی میں تاخیر سے کام لے گا۔ جس سے بنک کو نقصان کا خطرہ ہے۔ اس مسئلے کے حل کیلئے معاصر علماء نے یہ تجویز پیش کی ہے کہ صارف التزام بالتصدق کرے گا یعنی اس بات کا عہد کرے کہ اگر اس نے قسط کی ادائیگی میں تاخیر کی تو وہ اتنی رقم صدقہ کریگا۔ یہ رقم بنک کی آمدنی نہیں ہوتی بلکہ یہ بنک کی نگرانی میں خیر کے کاموں میں خرچ کی جاتی ہے۔

لہذا جب بنک مراجہ کرتا ہے تو وہ صارف کے ساتھ عقد کرتے ہوئے اس شرط کا اضافہ کرتا ہے کہ اگر صارف نے بروقت قسط ادا نہ کی تو یہ اتنی متعین رقم مثلاً ۱۰۰۰۰ روپے یا یہ جتنا دین ہے اس کا مثلاً 2% صدقہ کریگا اور یہ کہ یہ رقم بنک کی ملکیت نہیں ہوتی بلکہ بنک کی زیر نگرانی خیر کے کاموں میں خرچ کی جائیگی۔

<sup>29</sup> الكاساني، علاء الدين، بدائع الصنائع في ترتيب الشرائع، ۵: ۲۵۲

<sup>30</sup> البخاری، محمد بن اسماعیل، الجامع الصحیح، باب من أدرك ماله بعينه عند رجل أو إنسان قد أفلس فهو أحق به

من غیرہ، ۳: ۱۱۸

## مسئلے کا شرعی حکم اور دلیل:

معاصر علماء میں سے عبداللہ المنہج نے اس کے عدم جواز کا فتویٰ دیا ہے۔<sup>31</sup>

دلیل: ان حضرات کی دلیل حرمت ربا پر دلالت کرنے والی آیات کام وہ عموم ہے جس میں مقروض سے تاخیر کی وجہ سے اضافی رقم وصول کی جا رہی ہے، اس وجہ سے یہ ربا ہے۔

جبکہ کچھ دیگر معاصر علماء نے اس طرح کے التزام کو جائز قرار دیا ہے۔ ان میں محمد تقی عثمانی،<sup>32</sup> اور ڈاکٹر وہبہ الزحیلی<sup>33</sup> شامل ہیں۔ اس مسئلے میں چونکہ مقروض کی طرف سے التزام تبرع ہے اور التزام تبرع تمام فقہاء کے ہاں جائز ہے۔ اور چونکہ مقروض اپنی مرضی سے اس شرط پر ابتدائے عقد میں ہی راضی ہے۔ لہذا اس پر بظاہر کوئی اشکال نہیں اور یہ سود و ربا بھی نہیں۔ کیونکہ ربا وہ ہوتا جہاں پر اضافی رقم قرض خواہ کی ملکیت بن جاتی ہے۔ جبکہ یہاں یہ رقم خیر کے کاموں میں صرف کی جاتی ہے، بنک کی ملکیت میں نہیں آتی۔

قدیم فقہاء میں سے بعض فقہائے مالکیہ کے ہاں اس طرح کی شرط لگانے کا جواز ملتا ہے۔

چنانچہ علامہ خطابؒ تحریر الکلام فی مسائل الالتزام میں لکھتے ہیں:

إِذَا التَّزَمَ أَنَّهُ إِذَا لَمْ يُؤْفَ حَقَّهُ فِي وَقْتِ كَذَا ، فَعَلَيْهِ كَذَا ، وَكَذَا لِأَنَّ أَوْ صَدَقَةَ لِلْمَسَاكِينِ ، فَهَذَا مَحَلُّ الْخِلَافِ الْمَعْقُودَ بَدَا الْبَابُ فَالْمَشْهُورُ أَنَّهُ لَا يَقْضَى بِهِ كَمَا تَقَدَّمَ - وَقَالَ ابْنُ دِينَارٍ يَقْضَى بِهِ<sup>34</sup>

کہ جب اس نے اس بات کا التزام کر لیا کہ اس کا حق اس (متعین) وقت میں ادا نہ کیا تو اس (ملتزم) پر یہ (لازم) ہے یا اس پر مساکین کیلئے صدقہ لازم ہے تو یہ محل خلاف ہے جس کیلئے یہ باب باندھا گیا ہے۔ مشہور قول کے مطابق یہ فیصلہ نافذ العمل نہ ہوگا، جیسے گزر چکا ہے۔ لیکن علامہ ابن دینار کے قول کے مطابق یہ فیصلہ نافذ العمل نہ ہوگا۔ پس یہاں پر مالکیہ میں سے ابن دینار کے ہاں اس قسم کی شرط جائز ہے اور چونکہ وقت کی ضرورت ہے کہ لوگوں کے معاملات میں اور جدید تجارت میں تسہیل کیلئے تاخیری حربے استعمال کرنے والے مقروض پر اس قسم کی شرط رکھی جائے۔ تاکہ اس پر بروقت ادائیگی کا دباؤ بھی باقی رہے اور اگر اس قسم کی ادائیگی ہو تو اس سے فقراء کا بھی فائدہ ہوگا۔

<sup>31</sup> عبد اللہ المنہج، مطل الغنی، الندوة الفقهية الرابعة لبیت التمويل الكويتی، ۳۲

<sup>32</sup> عثمانی، محمد تقی، بحوث فی قضايا فقهية معاصرة، (دمشق: دار القلم الطبعة: الثانية، ۱۴۲۴ھ - ۲۰۰۳ م)، ۴۴

<sup>33</sup> الزحیلی، وہبہ مصطفیٰ، المعاملات المالية المعاصرة، ۳۴۰

<sup>34</sup> الخطاب، محمد بن محمد، تحریر الکلام فی مسائل الالتزام، (بیروت: دار الغرب الإسلامی، ۱۹۸۴ م)، ۱۷۶



قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

اس التزام کی حیثیت ایک وعدہ کی ہے اور چونکہ احناف کے ہاں وعدہ اگرچہ قضاء لازم نہیں ہوتا، تاہم بعض احناف نے اس کی صراحت کی ہے کہ بوقت ضرورت اس کو لازم کیا جاسکتا ہے۔ چنانچہ علامہ ابن عابدین لکھتے ہیں: لِأَنَّ الْمَوَاعِيدَ قَدْ تَكُونُ لَازِمَةً فَتَجْعَلُ لَازِمَةً لِحَاجَةِ النَّاسِ<sup>35</sup> (اب) کیونکہ وعدے کبھی کبھار لازم ہوتے ہیں لہذا لوگوں کی ضرورت کے پیش نظر ان کو لازم کر دیا جائے گا۔

جہاں تک فقہائے حنابلہ کا تعلق ہے تو ان کے ہاں اگر کوئی بیع میں یہ شرط لگائے کہ مشتری غلام کو خرید کر آزاد کرے گا تو اس طرح شرط لگانا جائز ہے۔<sup>36</sup> جب حنابلہ کے ہاں ایسی شرط جائز ہے تو بظاہر ایسا معلوم ہوتا ہے کہ مشتری کا التزام بالتبرع کرنا یا اس طرح کی شرط لگانا بھی حنابلہ کے ہاں جائز ہو گا۔

جب اس مسئلہ کے جواز کے بارے میں بعض معتبر فقہاء کے اقوال موجود ہیں، تو ضرورت اور حاجت کے اصول کو سامنے رکھتے ہوئے اس کے جواز پر فتویٰ دینا بظاہر درست ہو گا۔ خصوصاً جبکہ غیر سودی بیکاری میں اس مسئلے کو بنیادی حیثیت حاصل ہے اور حکومتی سطح پر اس مسئلہ کا حل موجود نہ ہونے کی وجہ سے کئی سارے معاملات پیچیدہ ہو جائیں گے۔

### عقد استصناع میں اضافی رقم کا مطالبہ:

تعمیراتی ٹھیکوں، سپلائی اور استصناع (آڈر پر کوئی چیز تیار کرانا) کے معاہدوں میں جرمانے کی شق لگائی جاتی ہے اور کبھی ٹھیکیدار / کام کرنے والے کی جانب سے تاخیر کی صورت میں اس کے بقیہ مالی حقوق سے جرمانے کی رقم منہا کر دی جاتی ہے۔ اس مسئلے کی وضاحت دو مختلف صورتوں میں کی جاسکتی ہے۔

#### پہلی صورت:

پہلی صورت یہ ہے کہ جس شخص کے ذمے، معاہدات اور عقود میں نقد ادائیگی کی ذمہ داری ہو جیسا کہ مستصنع (آڈر پر کوئی چیز تیار کرانے والا) یا درآمد کنندہ ہے اس پر یہ شرط لگائی جائے کہ رقم کی ادائیگی میں تاخیر کی صورت میں اتنی رقم اضافی ادا کرے گا۔

شرعی حکم: یہ صورت ناجائز اور صریحاً ربا ہے اور اس پر ربا کی تعریف صادق آتی ہے۔ جیسا کہ پہلے گزر چکا۔

<sup>35</sup> ابن عابدین، محمد امین، ردالمحتار علی الدر المختار، ۵: ۲۲۷

<sup>36</sup> ابن تیمیہ، تقی الدین أحمد بن عبد الحلیم بن (م: ۷۲۸ھ)، القواعد النورانیة الفقہیة، دار ابن الجوزی، ۲۹۱

**دوسری صورت:**

دوسری صورت یہ ہو سکتی ہے کہ مال سپلائی کرنے والے یا مال آرڈر پر تیار کرنے والے پر یہ شرط لگائی جائے کہ اگر وہ مال کی فراہمی میں تاخیر کرے گا تو اس کے حقوق میں سے اتنی رقم منہا کی جائیگی۔ یہ متعین رقم بھی ہو سکتی ہے کہ ہر دن کی تاخیر پر مثلاً ۱۰۰۰۰ روپے منہا کی جائے یا عقد کی کل مالیت کے تناسب سے بھی ہو سکتی ہے۔ مثلاً ہر دن کی تاخیر پر عقد کی کل مالیت کا ۵ فیصد ہو یا دس فیصد ہو۔

شرعی حکم:

جمہور معاصر علماء کے ہاں یہ شرط جائز ہے<sup>37</sup> (ھ)

ان حضرات کے دلائل کا خلاصہ درج ذیل ہے:

پہلی دلیل:

پہلی دلیل یہ ہے کہ یہ ایسی شرط ہے جو مقتضائے عقد کے مطابق ہے۔ اور یہ شرط کسی حرام کو حلال نہیں کرتی اور نہ ہی حرام کو حلال کرتی ہے۔ اور حضور ﷺ کا ارشاد ہے: المسلمون علی شروطہم<sup>38</sup> (ت)۔

قاضی شریح کا قول ہے: مَنْ شَرَطَ عَلَى نَفْسِهِ طَائِعًا غَيْرَ مُكْرَهٍ فَهُوَ عَلَيْهِ<sup>39</sup> (ب)۔ جس نے اپنے اوپر بغیر جبر و اکراہ کے کوئی شرط نافذ کی تو اس کو پورا کرنا اس پر لازم ہے۔

دوسری دلیل:

دوسری دلیل یہ ہے کہ یہ شرط عقد کے شرائط کو پورا کرنے کیلئے اور عقد کے مصلحت میں ہے۔ اس میں متعاقبین کی بھی مصلحت ہے۔ اور ان کو ضرر سے بچانا بھی مقصود ہے۔ رسول اللہ ﷺ کا ارشاد ہے: لا ضرر ولا ضرار۔<sup>40</sup>

<sup>37</sup> ہیئۃ کبار العلماء بالمملکۃ العربیۃ السعودیۃ، ابھات ہیئۃ کبار العلماء، الشرط الجزائی، مکتبۃ ابن خزمۃ الریاض

۱۴۱۲ھ، ۱: ۲۱۴، قرارات مجمع الفقہ الاسلامی جده، قرار رقم ۶۵، (۳: ۷)

<sup>38</sup> الترمذی، أبو عیسیٰ، محمد بن عیسیٰ بن سؤرة (م: ۲۷۹ھ) سنن الترمذی، ابواب الاحکام، باب ما ذکر عن رسول

اللہ ﷺ فی الصلح بین الناس، ۳: ۶۲۶

<sup>39</sup> البخاری، الجامع الصحیح، کتاب الشروط، باب ما یجوز من الاشرط والتنیب فی الإقترار، ۳: ۱۹۸

<sup>40</sup> ابن ماجہ، سنن ابن ماجہ، باب مامن بنی فی حقہ ما یضر بجارہ، (دار إحياء الكتب العربیة - فیصل عیسی البابی

الحلی)، ۲: ۷۸۴

## تیسری دلیل:

تیسری دلیل یہ ہے کہ اس مسئلے کا قیاس اجارہ کے اس معروف مسئلے پر کیا جائے جس پر تمام فقہاء کا اتفاق ہے<sup>41</sup>۔ جس میں یہ کہا جاتا ہے کہ اگر مستاجر یہ کہے کہ اگر آج یہ کیڑا سیا تو ایک درہم اجرت ملے گی اور اگر کل سیا تو آدھا درہم اجرت ملے گی۔

تو چونکہ وہاں پر بھی اجرت کو عمل کی جلد تکمیل اور تاخیر سے تکمیل کے ساتھ معلق کیا تو اس مسئلے پر قیاس کرتے ہوئے استصناع اور مال مہیا کرنے کے معاہدوں میں تاخیر کی صورت حقوق سے رقم مہیا کی جاسکتی ہے۔ آج کل کے حالات میں اس قسم کی شرائط کی ضرورت ہے۔ چنانچہ مفتی محمد تقی عثمانی صاحب لکھتے ہیں:

وَلَا شَكَّ أَنَّ الْحَاجَةَ دَاعِيَةً إِلَى مِثْلِ بَذِهِ الشَّرَائِطِ فِي الْمَقَاوِلَاتِ وَبِهِ جَرَى الْعَمَلُ فِيهَا مِنْ غَيْرِ تَكْيِيفٍ<sup>42</sup>

اور اس میں کوئی شک نہیں کہ مقاولات اور معاہدوں میں اس قسم کی شرائط کی ضرورت ہے اور پہلے سے اس پر بغیر کسی تکمیل کے عمل جاری ہے۔

تاہم مندرجہ بالا شرط میں دو باتوں کا لحاظ رکھا جانا ضروری ہو گا۔ پہلی بات یہ ہے کہ جرمانے کی رقم غیر معمولی حد تک زیادہ نہ ہو جس سے سپلائر کو نقصان ہو۔ بلکہ حقیقی یا نقدی نقصان جتنی رقم ادا کرے۔ دوسری بات یہ ہے کہ اگر غیر معمولی حالات آجائیں جو سپلائر کے بس سے باہر ہوں جیسا کہ فیکٹری میں آگ لگ جائے اور سب کچھ خاکستر ہو جائے یا جنگی حالات ہوں جس میں کام کرنا ناممکن ہو جائے اور ایسی وجوہات کی وجہ سے تاخیر ہو جائے تو پھر اس شرط پر عمل نہیں ہو گا۔ چنانچہ اس سلسلے میں مجمع الفقہ الاسلامی کے قرار کے متن کا حصہ درج ذیل ہے۔

”يَجُوزُ أَنْ يَتَّصَمَنَّ عَقْدُ الْإِسْتِصْنَاعِ شَرْطًا جَزَائِيًّا بِمُقْتَضَى مَا اتَّفَقَ عَلَيْهِ الْعَاقِدَانِ ، مَا لَمْ تَكُنْ بُسْنَاكَ ظُرُوفٌ قَابِرَةٌ“<sup>43</sup>۔ طرفین کی رضامندی سے عقد استصناع میں جزائی شرط لگانا جائز ہے۔ یہ شرط اس وقت نافذ العمل ہوگی کہ جب (مقاول) کو غیر معمولی مشکل حالات درپیش نہ ہوں۔

<sup>41</sup> ابن قدامة، عبدالله بن احمد، المغنی لابن قدامة، ۵: ۳۷۶

<sup>42</sup> محمد تقی، العثماني، فقه البيوع، معارف القرآن کراتشي، يناير ۲۰۱۵ م، ۱: ۶۱۰

<sup>43</sup> مجمع الفقہ الاسلامی، مجلة مجمع الفقہ الاسلامی، الدورة السابعة، العدد: السابع، الجزء: الثالث ص: ۱۱۳۳

## بروقت ادائیگی نہ کرنے پر غیر مالی سزا:

جو آدمی دین کی ادائیگی میں تاخیری حربے استعمال کرے اور اس کا تعامل اچھا نہ ہو تو ایسے شخص کو غیر پسندیدہ لوگوں کی فہرست میں شامل کرنا اور دیگر اداروں کو اس کے اس کردار سے باخبر کرنا یہ جائز ہے۔ چاہے انہوں نے اس کے بارے میں استفسار کیا ہو یا براہ راست وہ ادارے آپس میں اس قسم کی فہرستوں کا تبادلہ کریں۔ اس کی دلیل رسول اللہ ﷺ کی حدیث ہے کہ: لَيْئَ الْوَاٰجِدِ يُجِلُّ عِرْضَهُ وَعُقُوبَتَهُ۔<sup>44</sup> جس شخص کے پاس قرض ادا کرنے کے لئے مال و دولت موجود ہو اس کا تاخیر کرنا اس پر تنقید اور سزا کو حلال کر دیتا ہے۔ اس حدیث میں آپ ﷺ نے ٹال مٹول کرنے والے مقروض کے بارے میں فرمایا ہے کہ اس پر تنقید بھی حلال ہے کہ لوگوں کو اس کے کردار کے بارے میں بتایا جائے تو یہ غیبت نہیں ہوگی۔ اور اس کو سزا دینا بھی جائز ہے۔ جس کا مطلب یہ ہوگا کہ جب غیر پسندیدہ اشخاص کی فہرست میں اس کا نام شامل ہو گا تو اور ادارے اور اشخاص اس کے ساتھ تعامل یا تعاون نہیں کریں گے۔ اور یہی اس کے لئے سزا ہے۔

## مدیون کا اصل رقم اضافہ کے ساتھ واپس کرنا:

ٹال مٹول کرنے والا مقروض اگر دین کی ادائیگی کے وقت اصل دین سے کچھ اضافی رقم بھی دے تو اس کو قبول کرنا جائز ہے۔ بشرطیکہ اس طرح کی اضافی ادائیگی کوئی لکھی ہوئی، زبانی، ملحوظ یا معروف شرط سے نہ ہو اور پہلے سے اس پر طرفین کا اتفاق بھی نہ ہو۔ شرعی دلیل:

قرض کی ادائیگی میں شریعت نے حسن قضاء کا حکم دیا ہے۔ چنانچہ حضرت ابو رافع، حضور ﷺ کا ارشاد سے نقل کرتے ہیں کہ آپ ﷺ نے فرمایا:

عَنْ أَبِي رَافِعٍ، أَنَّ رَسُولَ اللَّهِ ﷺ اسْتَسْلَفَ مِنْ رَجُلٍ بَكْرًا، فَقَدِمَتْ عَلَيْهِ إِبِلٌ مِنْ إِبِلِ الصَّدَقَةِ، فَأَمَرَ أَبَا رَافِعٍ أَنْ يَفْضِيَ الرَّجُلَ بَكْرَهُ، فَرَجَعَ إِلَيْهِ أَبُو رَافِعٍ، فَقَالَ: لَمْ أَجِدْ فِيهَا إِلَّا حَيَازًا رُبَاعِيًّا، فَقَالَ: «أَعْطِهِ إِيَّاهُ، إِنَّ حَيَازَ النَّاسِ أَحْسَنُهُمْ قَضَاءً»<sup>45</sup>

<sup>44</sup>السنجستاني، أبو داود سليمان بن الأشعث بن إسحاق (م: ۲۷۵هـ)، سنن أبي داود، كتاب الأفضية، باب في الحنيس في

الدَّيْنِ وَغَيْرِهِ، ۵: ۷۴۳

قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

حضرت ابو رافعؓ سے روایت ہے کہ رسول اللہ ﷺ نے ایک آدمی سے جو ان اونٹ بطور قرض لیا پھر آپ ﷺ کے پاس صدقہ کے اونٹ آئے تو آپ ﷺ نے ابو رافع کو حکم دیا کہ اس آدمی کا قرض اس کو واپس کر دیں ابو رافع نے آپ ﷺ کے پاس آکر عرض کیا کہ میں ان اونٹوں جیسا اونٹ نہیں پاتا بلکہ اس سے بہتر ساتویں سال کے اونٹ ہیں آپ ﷺ نے فرمایا اسے یہی دے دو لوگوں میں سے بہترین وہ ہیں جو ان سے قرض کو اچھی طرح ادا کرنے والے ہوں۔

اس کے علاوہ متعدد احادیث میں یہ مضمون وارد ہوا ہے کہ رسول اللہ ﷺ نے قرض کی ادائیگی اضافہ کے ساتھ اور بہتر چیز واپس کی اور صحابہؓ کو بہتری اور حسن سلوک کی تعلیم دی۔

تاہم اضافہ کے ساتھ واپس کرنا اس وقت جائز ہے کہ جب پہلے سے طرفین کو یا قرض خواہ کو معلوم نہ ہو یا یہ کہ یہ عمل ان کے ہاں اس معاشرہ میں معروف نہ ہو کہ اضافہ کے ساتھ دین واپس کیا جاتا ہو۔ کیونکہ اگر پہلے سے معروف ہوگا تو یہ ایسے ہی ہے جیسے پہلے سے مشروط ہو کیونکہ فقہی قاعدہ ہے کہ ”المعروف كالمشروط“ اور شرح مجلہ الاحکام للافندی میں ہے: ”المعروف عرفاً كالمشروط بشرطاً“<sup>46</sup>

”جو چیز معروف ہو وہ مشروط کے حکم میں ہوگی۔“ لہذا دین کو اضافہ کے ساتھ واپس کریگا اور یہ ان کے ہاں پہلے سے معروف ہوگا۔ تو یہ ربا کے حکم میں ہوگا کیونکہ یہ ایسی زیادتی ہوگی جو گویا پہلے سے مشروط ہوگی۔ مسئلہ ظفر بالحق:

ظفر بالحق کا مطلب یہ ہے کہ اگر ایک شخص کا کسی دوسرے کے ذمے دین ہو اور وہ دین کی ادائیگی میں ٹال مٹول سے کام لے تو کیا قرض خواہ کے لئے یہ جائز ہے کہ اگر کسی بھی طریقے سے اس کے ہاتھ مقروض کا مال لگ جائے تو وہ مقروض کی اجازت کے بغیر اس مال سے اپنا دین وصول کرے؟

<sup>45</sup> القشیری، مسلم بن حجاج (م: ۲۶۱ھ)، المسند الصحیح المختصر، دار احیاء التراث العربی، بیروت، کتاب البیوع، باب جواز اقتراض الحيوان واستحباب توفيته خيرا مما عليه، ۳: ۱۲۲۴

<sup>46</sup> افندی، امین علی حیدر خواجہ، (المتوفی، ۱۳۵۳ھ)، درر الاحکام فی شرح مجلہ الاحکام، ۱: ۵۱۔

اس بارے میں علماء کے درج ذیل اقوال ہیں:

فقہائے احناف:

فقہائے احناف کا قول یہ ہے کہ قرض خواہ کے ہاتھ جو مال لگا ہے اگر وہ اس کے دین کی جنس سے ہے تو وہ بغیر اجازت کے اس سے وصول کر سکتا ہے۔ اگر اس کے جنس سے نہیں ہے تو بغیر اجازت کے وصول نہیں کر سکتا۔ امام ابو بکر الرازی کے ہاں استحسانا وصول کر سکتا ہے۔<sup>47</sup>

فقہائے مالکیہ: فقہائے مالکیہ کے ہاں مختلف اقوال ملتے ہیں کہ آیا اس طریقے سے اپنا دین وصول کر سکتا ہے یا نہیں۔ چنانچہ چار اقوال منقول ہیں۔ ایک عدم جواز کا، دوسرا کراہت کا، تیسرا اباحت کا اور چوتھا قول استحباب کا ہے۔<sup>48</sup>

فقہائے شافعیہ:

فقہائے شافعیہ کے نزدیک یہ مطلقاً جائز ہے، کہ اگر قرض خواہ کے ہاتھ مفروض کامل لگ جائے تو وہ اس سے اپنا حق وصول کر سکتا ہے۔ چاہے وہ اس کے دین کے جنس میں سے ہو یا دین کے علاوہ کے جنس سے ہو۔<sup>49</sup>

فقہائے حنابلہ:

فقہائے حنابلہ کا قول یہ ہے کہ قرض کی وصولی ظفر بالحق کے طریقے پر جائز نہیں، تاہم وہ اگر حق کی حیثیت سے ثابت ہو کہ جیسے نفقہ زوجہ ہے یا مہمان کا حق ہے، وہ اس (زوجہ) کو نہیں دیا جا رہا۔ یا (مہمان کو) کھانا نہیں کھلایا جا رہا۔ تو ان صورتوں میں بغیر اجازت کے لے سکتا ہے۔<sup>50</sup>

شرعی دلیل:

جو حضرات عدم جواز کے قائل ہیں وہ ان آیات و احادیث سے استدلال کرتے ہیں جس میں امانت کو اس کے اہل تک پہنچانے کا حکم دیا گیا ہے۔ ” إِنَّ اللَّهَ بِأَمْرِكُمْ أَلِيمٌ لِّمَا تَعْمَلُونَ ” (مائدہ: ۱۰۷)۔ بیشک اللہ تم کو فرماتا ہے کہ پہنچا دو امانتیں والوں کو۔

<sup>47</sup> ابن نجیم، زین الدین بن ابراہیم، (م: ۹۷۰ھ) البحر الرائق شرح كنز الدقائق، (دار الكتاب الاسلامی)، ۷: ۱۹۲

<sup>48</sup> علیش، محمد بن أحمد، (م: ۱۲۹۹ھ)، منح الجلیل شرح مختصر خلیل، (بیروت: دار الفکر)، ۷: ۳۳

<sup>49</sup> الشافعی، محمد بن ادریس، (م: ۲۰۴ھ) کتاب الام، (بیروت: دار المعرفة، ۱۹۹۰ء)، ۵: ۱۱۲

<sup>50</sup> البہوتی، منصور بن یونس، دقائق اولی النهی لشرح المنتهی، (عالم الکتب، طبع اول، ۱۴۱۴ھ-۱۹۹۳ء)، ۳: ۵۳۷

قرض کی ادائیگی میں تاخیر کی صورتیں (احکام شرعیہ اور معاصر تطبیقات کی روشنی میں تحقیقی مطالعہ)

اور جو حضرات جواز کے قائل ہیں۔ وہ اس حدیث سے استدلال کرتے ہیں جس میں ہندہ حضور ﷺ کی خدمت میں حاضر ہوئی اور عرض کیا کہ ابوسفیان بخیل آدمی ہے مجھے اتنا مال نہیں دیتا جو میرے لئے اور میرے اولاد کیلئے کافی ہو۔ تو آپ ﷺ نے ارشاد فرمایا: وَقَالَ النَّبِيُّ ﷺ هُنْدٌ خُذِي مَا يَكْفِيكِ وَوَلَدَكَ بِالْمَعْرُوفِ رَسُولَ اللَّهِ ﷺ نے حضرت ابوسفیانؓ کی بیوی حضرت ہند رضی اللہ عنہا سے فرمایا تھا: کہ تم معروف طریقے سے اتنا لے لیا کرو جتنا تمہیں اور تمہارے اولاد کیلئے کافی ہو جائے۔<sup>52</sup>

حدیث میں آپ ﷺ نے ”بالمعروف“ کی قید لگائی ہے۔ جس کا مطلب ہے کہ صرف اپنا حق وصول کرے اور تعدی نہ کرے۔ اور یہ بظاہر احناف کے قول کے مطابق ہے

لہذا اگر مقروض کے اکاؤنٹ میں رقم موجود ہو اور وہ تاخیری حربے استعمال کر رہا ہو تو بینک کے لیے اس کے (اکاؤنٹ) سے وصول کرنا اس وقت جائز ہے (راجح قول کے مطابق) جب اکاؤنٹ اسی کرنسی میں ہو جس کرنسی میں قرض ہے۔ اگر کرنسی مختلف ہے تو پھر قرض کی وصولی کیلئے طرفین کا اتفاق ضروری ہے یا یہ کہ پہلے سے صارف بینک کو یہ اختیار سپرد کر دے کہ بینک کو حق ہے کہ اپنا حق اس کے اکاؤنٹ سے وصول کر لے۔

نوٹ: احناف کے ہاں جو غیر جنس کی صورت میں وصولی جائز نہیں تو اس کی وجہ بظاہر یہ معلوم ہوتی ہے کہ اس میں حق کی وصولی میں تساوی مشکل ہوتی ہے کہ اپنے حق کا بالکل برابر وصول کرے دوسری بات یہ ہے کہ اس میں مقروض پر ظلم ہونے کا خطرہ ہے کیونکہ ہو سکتا ہے وہ اس مال کو کسی زیادہ مفید کام میں لاکر زیادہ بہتر انداز میں اس سے استفادہ کر سکتا تھا اور ساتھ اس کا قرض بھی ادا کر دیتا۔

### خلاصہ:

- ۱۔ شریعت اسلامیہ نے قرض کی ادائیگی پر قدرت کے باوجود تاخیری حربے استعمال کرنے کو ظلم قرار دیا ہے
- ۲۔ مزید یہ کہ شریعت نے اس کو عزت کا مستحق نہیں سمجھا اور اس کو سزا دینے کی بھی اجازت دی ہے اور لوگوں کو اس سے باخبر رکھنے کی بھی اجازت دی ہے۔
- ۳۔ تاہم ایسے شخص پر مالی جرمانہ عائد کرنا جائز نہیں کیونکہ یہ اضافہ صریح سود اور ربا ہے۔

<sup>51</sup>النساء: ۵۸

<sup>52</sup>البخاری، محمد بن اسماعیل، الجامع الصحیح، باب اذا لم ینفق الرجل للمرأة ان تاخذ بغير علمه ما یکفیهها وولدها

بالمعروف، ۶۵: ۷

- ۴۔ اور جیسے اس اضافہ کا مطالبہ براہ راست درست نہیں اسی طرح عدالت کے ذریعے بھی اس کا مطالبہ کرنا جائز نہیں۔
- ۵۔ البتہ غیر مالی سزا جیسے کہ بلیک لسٹ کرنا اور دوسروں کو اس کے بارے میں بتانا وغیرہ یہ جائز ہے۔
- ۶۔ اگر مقروض اپنی مرضی سے اصل رقم اضافہ کے ساتھ واپس کرتا ہے اور اس طرح اضافہ کے ساتھ واپس کرنا اس معاشرے میں معروف نہ ہو اور نہ ہی معاملہ میں اس کی شرط لگائی گئی ہو تو پھر ایسا اضافہ لینا اور دینا جائز ہے۔
- ۷۔ بعض معاصر علما کے ہاں اگر مقروض کی ادائیگی میں تاخیر کی وجہ سے قرض دینے والے کو حقیقی نقصان ہوا ہو تو وہ اپنے حقیقی نقصان کا مطالبہ کر سکتا ہے لیکن یہ رائے زیادہ قوی معلوم نہیں ہوتی۔
- ۸۔ اگر مقروض نے قرض کے مقابلہ میں سیکیورٹی / رہن دیا تھا اور قرض دینے والے نے یہ شرط لگادی کہ اگر وقت پر قرض واپس نہ کیا تو وہ مرہونہ چیز کا مالک بن جائیگا، تو ایسی شرط لگانا جائز نہیں کیونکہ مالک بننے کی صورت میں ان کے درمیان بیع وجود میں آئیگی اور یہ بیع غیر یقینی صورت حال کے ساتھ معلق ہو جائیگی کہ اگر قرض واپس کر دیا تو بیع نہیں ہوگی اور واپس نہ کیا تو بیع وجود میں آ جائیگی جو کہ غرر کی وجہ سے جائز نہیں۔
- ۹۔ البتہ اگر مقروض ٹال مٹول سے کام لے تو موجل قسطوں کی فوری ادائیگی لازم کرنا جائز ہے۔
- ۱۰۔ اور اگر بیع مقروض کے پاس اسی حالت میں موجود ہو تو جمہور علما کے ہاں فروخت کنندہ اپنی چیز واپس لے سکتا ہے۔
- ۱۱۔ اگر معاملہ کے شروع میں مشتری اس بات کا وعدہ کر لے کہ اگر اس نے مقررہ وقت پر رقم واپس نہیں کی تو وہ ایک خاص رقم صدقہ کرے گا یہ جمہور معاصر علما کے ہاں جائز ہے۔
- ۱۲۔ سپلائی کے عقود میں اگر سپلائر / مال مہیا کرنے والا تاخیر کر دے یا ٹھیکیدار وقت مقررہ کے اندر اپنی ذمہ داری پوری نہ کرے تو اس پر مالی جرمانہ عائد کرنا جائز ہے۔